

آپ کو بنو امیہ سے کیا ملے گا؟

پروفیسر حمزہ نعیم

نبی کے فلک کے ہیں یہ چاند تارے
یہ باغِ رسالت کی خوشبو ہیں سارے

”حمزہ صاحب آپ کو بنی امیہ سے کیا ملے گا؟“ کئی سالوں کے بعد ملاقات کا شوق لیے اپنے ایک موجودہ رفیق کار پروفیسر ظفر اقبال حسین کے ہمراہ اپنے یونیورسٹی کے ایک ہم جماعت سے ملنے گورنمنٹ کالج لاہور حاضر ہوا تھا۔ وہ یہاں شعبہ عربی اور شعبہ علوم اسلامیہ کے چیئرمین تھے۔ ایک مسلمان بھائی سے خصوصاً علوم عربیہ و اسلامیہ کے ماہر سے ملنے میں باہمی تعلقات تو حُبِ رسول اور حُبِ اصحابِ رسول ہی ہو سکتی ہے۔ اسی عنوان پر میں نے کسی صحابی رسول کا محبت بھرا ذکر کیا تھا۔ مجھے نہیں یاد وہ محبوب صحابی کون سے تھے لیکن شاید اُن کا تعلق آج کی بولی میں بنی امیہ سے تھا۔ مبارک و مسعود ذکر کانوں میں پڑتے ہی اُن صاحبِ کارنگ لال پیلا ہو گیا تھا، غصّہ اُن سے برداشت نہیں ہو رہا تھا۔ انھوں نے مجھے ڈانٹ کر وہ کہا جو میں نے شروع میں لکھ دیا ہے۔

میں نے عرض کیا، جناب من! بنی امیہ سے تو کچھ نہیں ملے گا، آپ سچ کہہ رہے ہیں مگر ٹھنڈے دل سے سوچ لیں، ہاشمی سردار ابولہب سے کچھ مل جائے گا؟ قریش کے دیگر سردار ابو جہل، اخص بن شریق، امیہ بن خلف اور حضرت ہاشم کے بھائی نوفل کے قبیلے کے سردار مطعم بن عدی کام آجائیں گے؟

نبی صلی اللہ علیہ وسلم تو فرماتے ہیں: ”مَنْ بَطَّأَ بِهِ عَمَلُهُ لَمْ يُسْرِعْ بِهِ نَسَبُهُ“ جس کا کردار عمل اور عقیدہ اُسے سست کر دے اُس کی خاندانی بڑائی شرافت و نجابت رفتار میں اضافہ نہیں کرے گی۔ تو کیا ہمیں یہ حکم نہیں دیا گیا کہ ایمان اور تقویٰ ہی معیار بزرگی ہے اور صحبت رسول صلی اللہ علیہ وسلم نے تو بلال رضی اللہ عنہ کو بھی وہاں پہنچا دیا کہ ثانی رسول صدیق اکبر رضی اللہ عنہ کے بعد سب صحابہ میں افضل سیدنا فاروق اعظم رضی اللہ عنہ اُن کو ”سیدنا بلال“ بلال ہمارے سردار ہیں، کہنے پر خوشی محسوس کرتے ہیں۔ محترم دوست سننے پر آمادہ نہیں تھے اور ضد اور تعصب ایسی لا علاج بیماریاں ہیں کہ خود رحمت دو عالم صلی اللہ علیہ وسلم کے سامنے ان بیماریوں کے مریض لا علاج رہے، داخل ستر و ہمکنار نار ہوئے۔ میرے

ہمراہی نے خیر خواہی کرتے ہوئے بات کا رخ موڑا اور ہم رخصت ہوئے۔ اُس دن مجھے شدید صدمہ ہوا کہ تاریخ کا رطب و یابس ایک خاصے تعلیم یافتہ شخص پر بھی کتنی سختی سے اثر انداز ہوتا ہے..... قرآن پاک میں کہیں بنی اُمیہ اور بنی ہاشم کو بُرا یا اچھا نہیں کہا گیا، صرف ”قریش“ پر احسانات جتنا کر رب کعبہ کی طرف متوجہ کیا گیا ہے۔

حدیث پاک میں یہ تو ہے کہ اللہ پاک نے مجھے پاک اصلاب اور پاک ارحام میں رکھا۔ یہ بھی ہے کہ ”اللہ نے مجھے چن لیا اور میرے صحابہ کو چن لیا۔“ بعض کو میرے اصہار اور بعض کو انصار بنایا۔ مگر یہ کہیں نہیں آیا کہ بنی اُمیہ یا بنی عبد شمس برے تھے اور یہ بھی نہیں آیا کہ سارے بنی ہاشم اچھے تھے۔ ”سین کو سلام“ تو جہالت کی بولی ہے۔ یہاں تو ”اِنَّ اَكْرَمَكُمْ عِنْدَ اللّٰهِ اتْقَاكُمْ“ اور ”لَيْسَ لِعَرَبِيٍّ عَلٰى عَجَمِيٍّ فَضْلٌ اِلَّا بِالتَّقْوٰى“..... ”بے شک اللہ کے ہاں بزرگ تم میں سے وہی ہے جو زیادہ تقویٰ والا ہے۔“ اور ”کسی عربی کو کسی عجمی پر کوئی فضیلت نہیں مگر تقویٰ ہو تو ہے“ کا غلغلہ ہے۔

نبی مکرم صلی اللہ علیہ وسلم نے جہاں اپنے خاندان کی نجات اور شرافت کا ذکر کیا ہے وہاں بھی بنی کنانہ کا ذکر فرمایا ہے اور جب دعوت ذی العشرہ میں اہل خاندان کو بلا یا تھا، اس میں بنی عبد مناف کو بھی مدعو فرمایا (حیاء الصحابہ)۔ ابو جہل نے جب اپنے جیسے ایک دوسرے مشرک کے سامنے نبوت کا انکار کیا تھا تب اس نے بھی بنی عبد مناف کا ذکر کیا تھا۔ (تاریخ مسلمانان عالم) بنی عبد مناف کو نشانہ بنانے پر دفاع کرنے والا عبد مناف ہی کا ایک پوتا بنی عبد شمس میں سے تھا۔ ہمیں جملہ مسلمانوں کو جو سکھایا جاتا تھا کہ نبی کی چار پشتیں یاد کرنا ضروری ہیں وہ بھی نبی مکرم کی چوتھی پشت جناب بنی عبد مناف تک ہیں۔ پھر عبد مناف اگر ایک بڑا خاندان ہے تو عبد شمس، نوفل، مُطَلَب اور ہاشم چاروں بیٹوں کی اولاد اس شجرہ طیبہ کی بڑی شاخیں ہیں۔ ان چاروں بیٹوں کی اولاد کے آپس میں رشتے ناطے، محبت مودت دو پہر کے سورج سے زیادہ واضح ہیں۔ مگر مجوسی مؤرخین اور آل سہاک کے معاندین اسلام نے دیکھا کہ اصحاب رسول کو سب و شتم کرنا بے حد دشوار اور ٹیڑھی کھیر ہے تو ان کے سازشی ذہن نے ایک خطرناک چال چلی۔ وہ یہ کہ روایت بنائی کہ عبد مناف کے دو بیٹے ہاشم اور اُمیہ اکٹھے پیدا ہوئے۔ اُن کے جسم جڑے ہوئے تھے تلوار سے جدا کیے گئے، پھر دونوں کی اولادوں میں ہمیشہ تلوار چلتی رہی۔ پراپیگنڈا اتنا زیادہ کیا گیا کہ کسی نے یہ بھی نہ سوچا کہ عبد مناف کے چاروں بیٹوں میں اُمیہ کسی کا نام نہیں۔ ہاں اُمیہ عبد شمس کا بیٹا اور عبد مناف کا پوتا ہے۔ اس طرح ہاشم چچا اور اُمیہ بھتیجا ہوئے۔ کبھی چچا اور بھتیجا بھی ایک ماں کے پیٹ سے (تو اُم) پیدا ہوتے ہیں؟ عبد المطلب کی دو بیٹیوں کی شادیاں بنی عبد شمس میں، بنی عبد شمس کی دو بیٹیوں کی شادیاں بنی ہاشم میں..... نبی پاک کی تین بیٹیاں بنی عبد شمس (بنی اُمیہ) میں۔ حضرت علی کی تین بیٹیاں بنی مروان (بنی اُمیہ) میں اور اسی طرح بیسیوں رشتے واقعہ کر بلا سے پہلے بھی اور واقعہ کر بلا کے بعد بھی ہوتے رہے ہیں۔ آج بس اتنی بات پڑھٹھڈے دل سے غور فرمائیں۔